

ڈاکٹر رحمان ملک اور الطاف حسین کے درمیان ٹیلی فون پر رابطہ

شرپسند عناصر ڈیرہ اسماعیل خان اور کراچی میں سیاسی جماعتوں کو آپس میں لڑانے کی سازش میں مصروف ہیں، ڈاکٹر رحمان ملک

سیاسی و مذہبی جماعتیں آپس میں رابطہ کر کے امن تباہ کرنے والے شرپسند عناصر کو بے نقاب کریں، الطاف حسین

ایم کیو ایم، پیپلز پارٹی، عوامی نیشنل پارٹی، جماعت اسلامی، مسلم لیگ اور جمعیت علمائے اسلام کے رہنماء

اس گھناؤنی سازش کو ناکام بنانے کیلئے اپنا بھرپور کردار ادا کریں، الطاف حسین کی اپیل

لندن۔۔۔ 15، اکتوبر 2011ء

وفاقی وزیر داخلہ ڈاکٹر رحمان ملک اور متحدہ قومی موومنٹ کے قائد جناب الطاف حسین کے درمیان ٹیلی فون پر گفتگو ہوئی جس میں ملک کی مجموعی سیاسی صورتحال اور امن و امان کے حوالہ سے تبادلہ خیال کیا گیا۔ وفاقی وزیر داخلہ ڈاکٹر رحمان ملک نے جناب الطاف حسین سے گفتگو کرتے ہوئے کہا کہ شرپسند عناصر ڈیرہ اسماعیل خان اور کراچی میں امن و امان کی صورتحال خراب کرنے اور سیاسی جماعتوں کو آپس میں لڑانے کی گھناؤنی سازش میں مصروف ہیں۔ انٹیلی جنس کی رپورٹس کے مطابق اس مقصد کیلئے سیاسی جماعتوں کے دفاتر پر حملے کئے جائیں گے تاکہ سیاسی جماعتوں کو آپس میں دست و گریباں کیا جاسکے اور ملک بالخصوص کراچی میں امن و امان کی صورتحال کو خراب کیا جاسکے۔ انہوں نے مزید کہا کہ حکومت، اس گھناؤنی سازش کو ناکام بنانے کیلئے اپنا کردار ادا کر رہی ہے اور اس سلسلے میں حکومت کو تمام سیاسی و مذہبی جماعتوں کا تعاون درکار ہے۔ جناب الطاف حسین نے ان اطلاعات پر گہری تشویش کا اظہار کرتے ہوئے کہا کہ ملک انتہائی نازک دور سے گزر رہا ہے اور اس وقت تمام سیاسی و مذہبی جماعتوں کو اتحاد و اتفاق اور قومی یکجہتی کا مظاہرہ کرتے ہوئے شرپسند عناصر کی سازش کو ناکام بنانا چاہئے۔ انہوں نے ایم کیو ایم، پیپلز پارٹی، عوامی نیشنل پارٹی، جماعت اسلامی، مسلم لیگ اور جمعیت علمائے اسلام کے رہنماؤں سے اپیل کی کہ وہ ڈیرہ اسماعیل خان اور کراچی میں امن و امان کی صورتحال خراب کرنے اور سیاسی و مذہبی جماعتوں کو آپس میں لڑانے کی سازش کا فوری نوٹس لیں اور اس گھناؤنی سازش کو ناکام بنانے کیلئے اپنا بھرپور کردار ادا کریں۔ انہوں نے کہا کہ وقت کا تقاضا ہے کہ تمام سیاسی و مذہبی جماعتوں کے رہنماء امن تباہ کرنے کی سازش سے ہوشیار رہیں اور کسی بھی اشتعال انگیزی کے جواب میں مشتعل ہونے کے بجائے آپس میں رابطہ کر کے سر جوڑ کر بیٹھیں تاکہ شرپسندی کے واقعہ میں ملوث عناصر اور اس کے پس پردہ سازش کو بے نقاب کیا جاسکے۔ جناب الطاف حسین نے رحمان ملک سے مطالبہ کیا کہ کراچی اور ڈیرہ اسماعیل خان میں امن دشمن عناصر کی گھناؤنی سازشوں کا نوٹس لیا جائے اور اس سازش کو ناکام بنانے کیلئے حکومت اپنا بھرپور کردار ادا کرے۔

شہید ملت خان لیاقت علی خان کی قربانی رائیگاں نہیں جائے گی، الطاف حسین

صدر اور وزیر اعظم خان لیاقت علی خان کے قتل کی تحقیقات عوام کے سامنے لائیں

شہید ملت کو الطاف حسین کا زبردست خراج عقیدت، 60 ویں برسی پر خصوصی بیان

کراچی۔۔۔ 15، اکتوبر 2011ء

متحدہ قومی موومنٹ کے قائد جناب الطاف حسین نے کہا ہے کہ پاکستان کے پہلے وزیر اعظم شہید ملت خان لیاقت علی خان کی قربانی رائیگاں نہیں جائے گی اور پاکستان میں غریب و متوسط طبقہ کی قیادت کا انقلاب ضرور آئے گا۔ خان لیاقت علی خان کی 60 ویں برسی کے موقع پر اپنے ایک بیان میں جناب الطاف حسین نے شہید ملت خان لیاقت علی خان کو زبردست خراج عقیدت پیش کیا اور صدر مملکت آصف علی زرداری اور وزیر اعظم یوسف رضا گیلانی سے مطالبہ کیا کہ خان لیاقت علی خان کے قتل کی تحقیقات عوام کے سامنے لائی جائے۔

ڈیرہ اسماعیل خان میں ڈپٹی سپرنٹنڈنٹ جیل کی رہائش گاہ کے سامنے بم دھماکے پر الطاف حسین کا اظہار مذمت

دہشت گردی میں ملوث دہشت گردوں کو گرفتار کر کے قرار واقعی سزا دی جائے، الطاف حسین

لندن:۔۔۔15، اکتوبر 2011ء

متحدہ قومی موومنٹ کے قائد جناب الطاف حسین نے ڈیرہ اسماعیل خان میں ڈپٹی سپرنٹنڈنٹ جیل کی رہائش گاہ کے سامنے بم دھماکے کی سخت ترین الفاظ میں مذمت کی ہے اور اسے کھلی دہشت گردی قرار دیا ہے۔ ایک بیان میں جناب الطاف حسین نے کہا کہ قانون نافذ کرنے والے اداروں کے اہلکاروں پر دہشت گردوں کا حملہ قابل مذمت ہے۔ جناب الطاف حسین نے وفاقی وزیر داخلہ رحمان ملک سے مطالبہ کیا کہ ڈیرہ اسماعیل خان میں ڈپٹی سپرنٹنڈنٹ جیل کی رہائش گاہ کے سامنے بم دھماکے کا فوری نوٹس لیا جائے، دہشت گردی کے اس واقعہ کی تحقیقات کرائی جائے اور اس واقعہ میں ملوث دہشت گردوں کو گرفتار کر کے قرار واقعی سزا دی جائے۔

ڈینگلی بخار کے خاتمہ کی مہم میں لیڈی ہیلتھ ورکرز کے کردار کو نظر انداز کرنا پنجاب کے عوام کو ڈینگلی وائرس

کے رحم و کرم پر چھوڑنے کے مترادف ہے، افتخار اکبر رندھاوا

لاہور سمیت پنجاب بھر میں لیڈی ہیلتھ ورکرز کو فی الفور تنخواہوں کی ادائیگی یقینی بنائی جائے

خواتین مظاہرین پر پولیس تشدد کا سختی سے نوٹس لیا جائے اور ملوث اہلکاروں کے خلاف کارروائی کی جائے

لاہور:۔۔۔15، اکتوبر 2011ء

متحدہ قومی موومنٹ کی رابطہ کمیٹی کے رکن افتخار اکبر رندھاوا نے تنخواہوں کی عدم ادائیگی کے باعث لاہور میں لیڈی ہیلتھ ورکرز کے مظاہرے میں خواتین پر پولیس تشدد کی سخت ترین الفاظ میں مذمت کی ہے اور مطالبہ کیا ہے کہ لاہور سمیت پنجاب بھر میں لیڈی ہیلتھ ورکرز کو فی الفور تنخواہوں کی ادائیگی یقینی بنائی جائے۔ ایک بیان میں انہوں نے کہا کہ پنجاب بالخصوص لاہور ڈینگلی وائرس کا شکار ہے اور روزانہ خواتین، بچے، نوجوان اور بزرگ ڈینگلی بخار کا شکار ہو کر جاں بحق ہو رہے ہیں اور ڈینگلی بخار کے خاتمہ کی مہم میں لیڈی ہیلتھ ورکرز کے کردار کو نظر انداز کرنا پنجاب کے عوام کو ڈینگلی وائرس کے رحم و کرم پر مزید چھوڑنے کے مترادف ہے۔ انہوں نے کہا کہ اگر پنجاب حکومت ڈینگلی وائرس کے خاتمہ میں مخلص ہے تو اسے پنجاب بھر میں لیڈی ہیلتھ ورکرز کی تنخواہوں کے مسئلے کو ہی ترجیحی بنیادوں پر حل نہیں کرنا چاہئے بلکہ انہیں مزید سہولیات بھی فراہم کرنی چاہئے تاکہ پنجاب اور اس کے عوام اس وباء سے چھٹکارا حاصل کر سکیں۔ افتخار اکبر رندھاوا نے وزیر اعلیٰ پنجاب شہباز شریف سے مطالبہ کیا کہ لاہور میں لیڈی ہیلتھ ورکرز کے احتجاج میں خواتین مظاہرین پر پولیس تشدد کا سختی سے نوٹس لیا جائے، اس میں ملوث اہلکاروں کے خلاف سخت ترین کارروائی کی جائے اور پنجاب بھر میں لیڈی ہیلتھ ورکرز کو تنخواہوں کی ادائیگی فی الفور کی جائے۔

شریف برادران کے افراد کیا جرائم پیشہ خواتین سے شادیاں کرتے ہیں؟ ایم کیو ایم شعبہ خواتین

رانا ثناء اللہ کی جانب سے قوم کی بیٹی پر بیہودہ الزام تراشی انتہائی شرمناک عمل ہے

عائشہ ملک شریف خاندان کی بہو ہیں یا نہیں رانا ثناء اللہ اس سوال کا جواب دینے سے کیوں گریز کر رہے ہیں

شریف خاندان کا اپنی بہو بیٹیوں کو انصاف دلانے کے بجائے گھٹیا الزامات لگانے اور تشدد کرنے میں کوئی ثانی نہیں رکھتا

کراچی:۔۔۔15، اکتوبر 2011ء

متحدہ قومی موومنٹ شعبہ خواتین کی انچارج وارا کین نے مسلم لیگ (ن) کے رہنما اور صوبائی وزیر قانون پنجاب رانا ثناء اللہ کے اس بیان کی کہ ”عائشہ احد ملک جرائم پیشہ خاتون ہیں“ سخت ترین الفاظ میں مذمت کی ہے اور کہا ہے کہ قوم کی مظلوم بیٹی پر بیہودہ الزام تراشی انتہائی شرمناک عمل ہے۔ اپنے مشترکہ بیان میں انہوں نے کہا کہ رانا ثناء اللہ نے قوم کی بیٹی پر گھٹیا ترین الزام عائد کر کے غالباً یہ ثابت کرنے کی کوشش کی ہے کہ شریف برادران کے افراد جرائم پیشہ خواتین سے شادیاں کرتے ہیں؟ اور رانا ثناء اللہ کو مظلوم بیٹی پر تنقید کرنے میں بازی لے جانے کی مہم میں شریف برادران کے خاندان کے افراد کو ہی جان بوجھ کر جرائم پیشہ ثابت کر رہے ہیں۔ انہوں نے کہا کہ قوم کی بیٹی عائشہ احد ملک مظلوم ہے اور ان کے طبی معائنہ کی رپورٹ میں بھی جسم پر تشدد کے نشانات بتائے گئے جو اس بات کا ثبوت ہے کہ شریف خاندان اپنی بہو بیٹیوں کو انصاف دلانے کے بجائے ان پر گھٹیا الزامات لگانے اور بیہیمانہ تشدد کرنے میں ثانی نہیں رکھتا۔ انہوں نے کہا کہ رانا ثناء اللہ عائشہ ملک پر بیہودہ الزامات لگانے کے بجائے یہ جواب دینے سے کیوں گریز کر رہے ہیں کہ عائشہ ملک شریف خاندان کی بہو ہیں یا نہیں؟ اور انہیں حقوق کیلئے آواز اٹھانے پر قید کرنے اور تشدد کرنے میں شریف خاندان ملوث ہے یا نہیں؟

ایم کیو ایم ایم اوسی سائٹ ٹاؤن سیکٹر کے یونٹ انچارج اور گلشن اقبال ٹاؤن سیکٹر کے کارکن سے رابطہ کمیٹی کا اظہار تعزیت

کراچی۔۔۔ 15 اکتوبر 2011ء

متحدہ قومی موومنٹ کی رابطہ کمیٹی نے ایم کیو ایم متحدہ آرگنائزنگ کمیٹی سائٹ ٹاؤن سیکٹر یونٹ 8 کے یونٹ انچارج شاہین سیدی اہلیہ محترمہ رمضان سیدہ اور ایم کیو ایم گلشن اقبال ٹاؤن یونٹ 8 کے کارکن وحید وقاص کے والد اسماعیل کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں رابطہ کمیٹی نے مرحومین کے تمام سوگوار لواحقین سے دلی تعزیت و ہمدردی کا اظہار کرتے ہوئے انہیں صبر کی تلقین کی۔ رابطہ کمیٹی نے دعا کی کہ اللہ تعالیٰ مرحومین کو جنت الفردوس میں اعلیٰ مقام عطا فرمائے اور سوگواران کو یہ صدمہ برداشت کرنے کا حوصلہ عطا کرے۔ (آمین)

ایم کیو ایم لاہور زون کے تمام ٹاؤنز اور ڈسٹرکٹ کے ذمہ داروں اور کارکنوں کا اجلاس کل دوپہر 2 بجے ہوگا

اجلاس سے ایم کیو ایم کے قائد جناب الطاف حسین ٹیلیفونک خطاب کریں گے

اجلاس میں لاہور، قصور، ننکانہ صاحب، اوکاڑہ، شیخوپورہ اور نارووال ڈسٹرکٹ کے کارکنان و ذمہ داران شریک ہونگے

لاہور۔۔۔ 15 اکتوبر 2011ء

ایم کیو ایم لاہور زون کے تمام ٹاؤن اور ڈسٹرکٹ کے ذمہ داروں اور کارکنوں کا ایک اجلاس کل بروز اتوار دوپہر 2 بجے ہوگا۔ اجلاس سے ایم کیو ایم کے قائد جناب الطاف حسین ٹیلیفونک خطاب کریں گے۔ یہ اجلاس لاہور کے علاقے نیو مسلم ٹاؤن وحدت روڈ پر واقع ایم کیو ایم کے مرکزی دفتر پر ہوگا۔ اجلاس میں لاہور کے ٹاؤنز کے علاوہ قصور، ننکانہ صاحب، اوکاڑہ، شیخوپورہ اور نارووال کے کارکنان و ذمہ داران شریک ہوں گے۔

سابق وفاقی وزیر خارجہ خورشید قصوری کی والدہ محترمہ کے انتقال پر جناب الطاف حسین کا اظہار افسوس

خورشید قصوری سمیت مرحومہ کے سوگوار اہلخانہ سے دلی تعزیت و ہمدردی کا اظہار

لندن۔۔۔۔ 15 اکتوبر، 2011ء

متحدہ قومی موومنٹ کے قائد جناب الطاف حسین نے سابق وفاقی وزیر خارجہ خورشید قصوری کی والدہ محترمہ کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں جناب الطاف حسین نے خورشید قصوری سمیت مرحومہ کے سوگوار اہلخانہ سے دلی تعزیت و ہمدردی کا اظہار کرتے ہوئے کہا کہ دکھ اس گھڑی میں مجھ سمیت ایم کیو ایم کے تمام کارکنان آپ کے غم میں برابر کے شریک ہیں۔ جناب الطاف حسین نے دعا کی کہ اللہ تعالیٰ مرحومہ کو جنت الفردوس میں اعلیٰ مقام عطا فرمائے اور سوگواران کو صبر جمیل عطا کرے۔ (آمین)

ایم کیو ایم کورنگی سیکٹر کے کارکن الطاف میمن کے انتقال پر جناب الطاف حسین کا اظہار افسوس

لندن۔۔۔۔ 15 اکتوبر، 2011ء

متحدہ قومی موومنٹ کے قائد جناب الطاف حسین نے ایم کیو ایم کورنگی سیکٹر یونٹ 75 کے کارکن الطاف میمن کے انتقال پر گہرے رنج و غم کا اظہار کیا ہے۔ ایک تعزیتی بیان میں جناب الطاف حسین نے مرحوم کے تمام سوگوار لواحقین سے دلی تعزیت و ہمدردی کا اظہار کرتے ہوئے کہا کہ مرحوم الطاف میمن ایم کیو ایم کے جانثار وفادار کارکن تھے اور انہوں نے تحریک کے مشن و مقصد کے فروغ کیلئے بے پناہ قربانیاں دیں اور ہر کام کو احسن طریقے سے انجام دیا، ان کے انتقال سے مجھ سمیت تحریک کا ایک ایک کارکن افسردہ ہے۔ جناب الطاف حسین نے دعا کی کہ اللہ تعالیٰ مرحوم کو اپنی جوار رحمت میں اعلیٰ مقام عطا فرمائے اور سوگواران کو یہ صدمہ برداشت کرنے کا حوصلہ عطا کرے۔ (آمین)

قائد تحریک الطاف حسین کی بے مثال جدوجہد اور شہداء کی قربانیوں کی بدولت اس ملک میں حق پرستی کا سورج طلوع ہوگا، محمد شریف

حیدرآباد۔۔۔ 15 اکتوبر 2011ء

متحدہ قومی موومنٹ حیدرآباد کے زونل انچارج محمد شریف وارا کین زونل کمیٹی نے کہا کہ پاکستان کی تاریخ میں پہلی مرتبہ قائد تحریک الطاف حسین نے غریب و متوسط طبقہ کی قیادت کو متعارف کرا کے فرسودہ جاگیردارانہ نظام کے خلاف عملی جدوجہد کی ہے، اپنے مشترکہ بیان میں انہوں نے کہا ہے کہ جاگیردارانہ نظام کے محافظ اور ان کے ایجنٹ ایک بار پھر قائد تحریک اور متحدہ قومی موومنٹ کے خلاف سازشوں کے جال بن رہے ہیں۔ انہوں نے کہا کہ قائد تحریک الطاف حسین کی جدوجہد اپنی ذات کے لئے نہیں بلکہ ملک سے فرسودہ و جاگیردارانہ نظام کا خاتمہ اور ملک پر غریب و متوسط طبقہ کی حکمرانی کے لئے ہے انہوں نے کہا کہ وہ دن دور نہیں جب قائد تحریک الطاف حسین کی بے مثال جدوجہد اور شہداء کی قربانیوں کی بدولت اس ملک میں حق پرستی کا سورج طلوع ہوگا انہوں نے کہا کہ قائد تحریک الطاف حسین کی جدوجہد ملک میں بسنے والی تمام قومیتوں کے لئے ہے اور آج قائد تحریک الطاف حسین کا نظریہ حقیقت پسندی و عملیت پسندی کراچی سے نکل کر ملک کے کونے کونے میں پھیل چکا ہے۔

متحدہ قومی موومنٹ حیدرآباد کے حق پرست رکن صوبائی اسمبلی سید وسیم حسین نے گرونگر کے علاقے بالوشا ہی محلہ کا دورہ

صفائی ستھرائی اور علاقہ میں سیوریج کی لائنوں کے حوالہ سے جاری کاموں کا جائزہ

حیدرآباد۔۔۔ 15 اکتوبر 2011ء

متحدہ قومی موومنٹ حیدرآباد کے حق پرست رکن صوبائی اسمبلی سید وسیم حسین نے گرونگر کے علاقے بالوشا ہی محلہ کا دورہ کیا اور وہاں صفائی ستھرائی اور علاقہ میں سیوریج کی لائنوں کے حوالہ سے جاری کاموں کا جائزہ لیا۔ اس موقع پر ٹی ایم اے سٹی اور HDA کے افسران بھی اگلے ہمراہ تھے اس موقع پر حق پرست رکن صوبائی اسمبلی سید وسیم حسین نے علاقے میں عوامی مسائل کے حل کیلئے کئے جانے والے اقدامات اور صفائی ستھرائی کے کاموں کا جائزہ لیا، انہوں نے سیوریج لائنوں کی باقاعدگی سے صفائی کی ضرورت پر زور دیا انہوں نے علاقے میں جمع گندے پانی کی نکاسی کیلئے ایچ ڈی اے کے افسران کو خصوصی ہدایت جاری کیں اور علاقے میں صفائی ستھرائی کی صورت حال مزید بہتر کرنے کی ہدایت کرتے ہوئے انتظامیہ کو کہا کہ عوام کے مسائل کو آئی دہلیز پر حل کرنے کیلئے ہمہ وقت تیار رہیں اور عوام کو بہتر سے بہتر سہولیت فراہم کرنے میں کوئی کسر نہ چھوڑی جائے انہوں نے کہا کہ عوامی مسائل حل کرنا حق پرست قیادت کی ذمہ داری ہے اور قائد تحریک الطاف حسین نے بھی حق پرست نمائندوں کی خصوصی طور پر یہ ذمہ داری لگائی ہے کہ وہ عوامی مسائل کو ترجیحی بنیادوں پر حل کریں۔

خواتین نے ایم کیو ایم میں ہمیشہ ہراول دستے کا کردار ادا کیا ہے، اراکین اندرون سندھ تنظیمی کمیٹی

سکھرزون کے زیر اہتمام شعبہ خواتین کی تنظیم نو کے سلسلے میں منعقدہ جنرل ورکرز اجلاس سے مقررین کا خطاب

سکھر:۔۔۔ 15 اکتوبر، 2011ء

ایم کیو ایم سکھرزون کے زیر اہتمام گزشتہ روز شعبہ خواتین کی تنظیم نو کے سلسلے میں جنرل ورکرز اجلاس منعقد ہوا جس میں ایم کیو ایم شعبہ خواتین کی 18 رکنی یونٹ کمیٹی کے ذمہ داران کا اعلان کیا گیا۔ یہ اعلان ایم کیو ایم اندرون سندھ تنظیمی کمیٹی کی رکن محترمہ عابدہ سیف، حق پرست رکن سندھ اسمبلی محترمہ ہیر سوہو اور محترمہ ناہیدہ نے کیا۔ اس موقع پر ایم کیو ایم سکھرزون شعبہ خواتین کی انچارج وارا کین کمیٹی یونٹ کمیٹیوں کی ذمہ داران اور کارکنان نے بڑی تعداد میں شرکت کی۔ اجلاس سے خطاب کرتے ہوئے مقررین نے کہا کہ خواتین کسی بھی کام میں مردوں سے پیچھے نہیں ہیں خواتین نے ایم کیو ایم میں ہمیشہ ہراول دستے کا کردار ادا کیا ہے چاہے ملک میں متحدہ کے خلاف آپریشن ہو پھر سندھ میں سیلاب کی صورت حال ہو یا سوات میں کسی مظلوم بہن کے ساتھ زیادتی ہو خواتین نے ہمیشہ اپنے بھائیوں کے شانہ بشانہ حصہ لیا ہے۔ انہوں نے کہا کہ خواتین کو جو مقام ایم کیو ایم میں ملا ہے وہ کسی دوسری جماعت میں نہیں ہے یہی وجہ ہے کہ قائد تحریک محترم الطاف حسین اپنے ہر خطاب میں اپنی ماؤں، بہنوں اور بیٹیوں کو ہمیشہ یاد رکھتے ہیں اور ان کے احترام کیلئے کارکنان کو پابند کرتے رہتے ہیں۔ انہوں نے مزید کہا کہ یہی وجہ ہے کہ آپریشن کے دوران جب ایم کیو ایم کے کارکنان روپوشی کی زندگی گزارنے پر مجبور تھے اُس وقت بھی خواتین نے شہید ساتھیوں کے جنازوں کو کاندے دیئے اور اپنے ہاتھوں سے دفنایا۔ بعد ازاں سکھرزون شعبہ خواتین کمیٹی کے ناموں کا اعلان کیا گیا جس میں انچارج ساجد مختیار، جو اینٹ انچارج زرخسانہ، پروین اختر، فنانس سیکریٹری شمینہ گلگت، آفس سیکریٹری رخسانہ تبسم، کمیٹی ممبر زمبینہ خاتون، نادرہ بانو، تسلیم، برحانہ، فہمیدہ بانو، مسما شہناز، رخشندہ یا سمین، رئیسہ بانو، مبینہ خاتون، سائرہ بانو اور نجمہ شامل ہیں۔ اس موقع پر ایم کیو ایم اندرون سندھ تنظیمی کمیٹی کی اراکین نے نونٹخب ذمہ داران کو مبارکباد پیش کی اور انہیں تحریک کے کام کو مزید تیز کرنے کی ہدایت بھی دی۔

آل پاکستان متحدہ اسٹوڈینٹس آرگنائزیشن حیدرآباد سیکٹر کے زیر اہتمام انٹر کالج تقریری مقابلہ 17 اکتوبر پیر کے روز ڈگری کالج لطیف آباد میں منعقد ہوگا

حیدرآباد:۔۔۔15 اکتوبر 2011ء

آل پاکستان متحدہ اسٹوڈینٹس آرگنائزیشن حیدرآباد سیکٹر کے زیر اہتمام انٹر کالج تقریری مقابلہ 17 اکتوبر پیر کے روز صبح 10 بجے ڈگری کالج لطیف آباد کے آڈیٹوریم ہال میں منعقد ہوگا۔ اس مقابلہ کا عنوان "تعلیمی اداروں میں طلبہ تنظیموں کا کردار" ہے اس تقریری مقابلے میں حیدرآباد کے مختلف کالجوں سے تعلق رکھنے والے طلباء و طالبات شرکت کریں گے۔ اس تقریب کے مہمان خصوصی صوبائی وزیر برائے امور نوجوانان فیصل سبزواری ہونگے۔

حیدرآباد تا میرپور خاص بننے والے روڈ کے کام کو جلد از جلد مکمل کیا جائے، فہیم الطانی

حق پرست رکن سندھ اسمبلی کا میرپور خاص کے مقامی اسپتال کے دورے کے موقع پر صحافیوں سے گفتگو

میرپور خاص:۔۔۔15، اکتوبر 2011ء

متحدہ قومی موومنٹ کے حق پرست رکن سندھ اسمبلی فہیم احمد الطانی نے رتن آباد کے قریب ٹریفک حادثے میں زخمی ہونے والے افراد کی میرپور خاص کے مقامی اسپتال کا دورہ کیا اور زخمیوں کی عیادت اور قائد تحریک جناب الطاف حسین کی جانب سے خیریت دریافت کی۔ اس موقع پر صحافیوں سے گفتگو کرتے ہوئے فہیم الطانی نے کہا کہ حیدرآباد تا میرپور خاص بننے والے روڈ کے کام کو جلد از جلد مکمل کیا جائے۔ انہوں نے انتظامیہ سے مطالبہ کیا کہ بسوں میں اور لوڈنگ، تیز رفتاری کے قانون پر سختی سے عمل کروایا جائے تاکہ لوگوں کی قیمتی جانوں کو محفوظ بنایا جاسکے۔ انہوں نے حکومت سندھ کو مخاطب کرتے ہوئے کہا کہ میرپور خاص سول اسپتال میں ٹراما سینٹر بنایا جائے جسکی PC-1 گزشتہ دو سالوں سے تعطل کا شکار ہے اس پر فوری عمل درآمد کیا جائے تاکہ کسی بھی افسوس ناک حادثے کی صورت میں لوگوں کی قیمتی جانوں کو بچانے کیلئے فوری طور پر اقدامات کیے جاسکیں۔

قائد تحریک جناب الطاف حسین کی جانب سے فلٹر پلانٹ کا افتتاح نعمت سے کم نہیں ہے، عظیم دانش

تھامس آباد میرپور خاص میں واٹر فلٹر پلانٹ کی افتتاحی تقریب کے موقع پر عوام سے گفتگو

میرپور خاص:۔۔۔۔۔15 اکتوبر 2011ء

متحدہ قومی موومنٹ کے قائد جناب الطاف حسین کی خصوصی ہدایت پر تھامس آباد میرپور خاص میں واٹر فلٹر پلانٹ کا افتتاح کر دیا گیا۔ اس سلسلے میں گزشتہ روز تقریب کا انعقاد ہوا جس میں ایم کیو ایم میرپور خاص زون کے انچارج وارا کین زول کمیٹی نے شرکت کی۔ اس موقع پر عمائدین شہر سے گفتگو کرتے ہوئے عظیم دانش نے کہا کہ حالیہ بارشوں کی وجہ سے شہری پینے کے صاف پانی کو ترس گئے تھے اور صاف پانی میسر نہ ہونے کی وجہ سے عوام پیٹ کی بیماریوں سمیت مختلف امراض میں مبتلا ہو رہے تھے ایسے میں قائد تحریک جناب الطاف حسین کی جانب سے فلٹر پلانٹ کا افتتاح ایک نعمت سے کم نہیں ہے۔ انہوں نے کہا کہ فلٹر پلانٹ سے میرپور خاص کے شہریوں کو روزانہ ایک لاکھ گیلن سے زائد صاف پانی پینے کیلئے میسر آسکے گے۔ بعد ازاں عمائدین شہر نے فلٹر پلانٹ کے حصول پر قائد تحریک جناب الطاف حسین سے اظہار تشکر کرتے ہوئے اور ان کی درازی عمر صحت و تندرستی کیلئے دعا بھی کی۔

ایم کیو ایم ٹنڈوالہ یارزون کا یونٹ B-1 ٹنڈوالہ یارزون کے کارکن اسلم عباس کے چھوٹے بھائی آصف علی خان زادہ کے انتقال پر اظہار تعزیت

مرحوم کو ٹنڈوالہ یار کے مقامی قبرستان میں سپرد خاک کر دیا گیا

نماز جنازہ و تدفین نے ایم کیو ایم ٹنڈوالہ یارزون کے اراکین، سابق حق پرست ناظمین و کونسلر زست دگیر کی شرکت

ٹنڈوالہ یار:۔۔۔۔۔15 اکتوبر 2011ء

متحدہ قومی موومنٹ ٹنڈوالہ یارزون کے انچارج وارا کین زول کمیٹی نے یونٹ B-1 ٹنڈوالہ یارزون کے کارکن اسلم عباس کے چھوٹے بھائی آصف علی خان زادہ کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں انہوں نے مرحوم کے سوگوار اور احقین سے دلی تعزیت و ہمدردی کا اظہار کرتے ہوئے دعا کی کہ اللہ تعالیٰ مرحوم کو اپنی چوار رحمت میں جگہ عطا فرمائے اور لواحقین کو صبر جمیل عطا فرمائے۔ بعد ازاں مرحوم کو ٹنڈوالہ یار کے مقامی قبرستان میں سپرد خاک کر دیا گیا، نماز جنازہ مقامی مسجد میں ادا کی گئی۔ نماز جنازہ و تدفین نے ایم کیو ایم ٹنڈوالہ یارزون کے اراکین، سابق حق پرست ناظمین و کونسلر اور ذمہ داران و کارکنان کے علاوہ مرحوم کے عزیز واقارب نے بڑی تعداد میں شرکت کی۔ علاوہ ایم کیو ایم ٹنڈوالہ یارزون کے اراکین مرحوم کی رہائش گاہ جا کر مرحوم کے دیگر اہلخانہ سے ملاقات کی اور مرحوم کے انتقال پر دلی تعزیت و ہمدردی کا اظہار بھی کیا۔

قائد تحریک جناب الطاف حسین کے نظریہ اور فکر و فلسفے سے متاثر ہو کر سیکٹر گولارچی کے علمانی گاؤں سے تعلق رکھنے والی مختلف برادریوں کے افراد کی ایم کیو ایم میں شمولیت کا اعلان

بدین:۔۔۔۔15، اکتوبر 2011ء

سیکٹر گولارچی کے علمانی گاؤں سے تعلق رکھنے والی مختلف برادریوں کے افراد نے قائد تحریک جناب الطاف حسین کے نظریہ اور فکر و فلسفے سے متاثر ہو کر متحدہ قومی مومنٹ میں شمولیت کا اعلان کیا ہے۔ یہ اعلان انہوں نے گزشتہ روز بدین گولارچی میں منعقدہ اجتماع کے موقع پر کیا۔ اس موقع پر ایم کیو ایم بدین زون کے انچارج عقیل الدین وزوئل کمیٹی کے اراکین بھی موجود تھے۔ اجتماع سے خطاب کرتے ہوئے ایم کیو ایم میں شمولیت اختیار کرنے والے افراد نے اپنے خیالات کا اظہار کرتے ہوئے کہا کہ پاکستان میں تمام جماعتیں اب تک عوام کی تقدیر بدلنے کی دعوے دار رہی ہیں مگر ان کا عمل و کردار ان کے برعکس رہا ہے، ان سیاسی جماعتوں کا نصب العین صرف اور صرف اقتدار کا حصول ہے۔ انہوں نے کہا کہ اس فرسودہ نظام کے باعث غریب غریب تر اور امیر امیر تر ہوتا جا رہا ہے، ان تمام فرسودہ، جاگیر دار، وڈیرانہ و ظالمانہ نظام کے خلاف صرف اور صرف ایم کیو ایم واحد جماعت ہے جو ملک کے 98 فیصد غریب و متوسط طبقہ کے افراد کو اس فرسودہ نظام سے نجات دلانا چاہتی ہے یہی وجہ ہے کہ ایم کیو ایم کی اس عملی جدوجہد سے متاثر ہو کر آج ہم ایم کیو ایم میں شمولیت کا اعلان کر رہے ہیں۔ تقریب سے خطاب کرتے ہوئے عقیل الدین نے کہا کہ غریب متوسط طبقے سے تعلق رکھنے والے افراد قائد تحریک الطاف حسین کے فکر و فلسفے پر عمل پیرا ہو کر اپنی منزل کو حاصل کر سکتے ہیں جس کے بغیر اس فرسودہ نظام کی تبدیلی ممکن نہیں بعد ازاں انہوں نے مختلف برادریوں کا ایم کیو ایم میں شمولیت اختیار کرنے پر ان کا خیر مقدم کیا اور انہیں قائد تحریک جناب الطاف حسین کی جانب سے مبارکباد پیش کی۔

